



Павлусың галатялылара хаты

Гириш

Галатя веляты Рим империясының дүзүмине гирийәрди. Бу велятың кәбир чәклери хәзирки Түркийәнің чәклеринде ерлешйәрди.

Павлус Иса Месих барадакы Хош Хабары Галатяда вагыз эдип, ол ерде энчеме йыгнакларың дүйбүни тутяр. Бу йыгнакларың агзаларының аглаба бөлеги яхуды халкындан дәлди. Павлус олара Иса Месихе эермек үчин Мусаның Кануны бержай этмек хөкман дәл дийип айдыр. Эмма Павлус Галатядан гиденден соң, кәбир адамлар йыгнага гелип, ондакы иманлылара Павлусы галп ресуллыкда айыплайрлар. Мунуң билен хем чәкленмән, олара яхудыларың дини канунларыны ве адатларыны, шол санда сүннетленмәни хем бержай этмелидигини өвредйәрлер. Шонуң үчин-де, галп мугаллымлар тарапындан алдава салнан адамлары хакыкы имана ве амаллара доландырмак үчин, Павлус бу хаты язар. Ол өз хатыны Иса Месихиң ресулы дийип атландырылмага долы хаклыдыгы барадакы сөзлер билен башлайр. Павлус өзүнің Худай тарапындан ресуллыга белленендигини, мунуң Иерусалимдәки ресуллар тарапындан хем голданыяндыгыны (1:18 – 2:10) айдыр.

Ол Иса Месих барадакы Хош Хабары вагыз этмәге, айратын хем башга миллетлере вагыз этмәге сайланыландыгыны мәлим эдйәр. Павлус иман эдйән адамың озал хайсы дине уяндыгына я-да хайсы миллете дегишлидигине гарамаздан, Худай билен диңе иман аркалы ярашяндыгыны айратын беллейәр. Ол муны тассыкламак үчин, Ыбрайымы мысал гетирип, шейле диййәр: «Гелиң, Ыбрайымы яда салалың: „Ыбрайым Худая иман этди ве Худай оны догры хасаплады“» (3:6). Шунлукда, Иса Месихе иман эдйәнлерин хеммеси Ыбрайымың несли хасапланып билер, себәби Худай олары иман эдйәндиклери үчин догручыл хасапаяр. Шейле-де оларың әхлиси Иса Месихе дегишли болуп, жыңсына, жемгыетдәки дережесине ве миллетине гарамаздан, бир адам ялыдыр. Шоңа гөрә-де, месихилер үчин яхудыларың дини канунларыны ве адатларыны бержай этмек зерурлыгы ёкдур. Павлус хатының жемлейжи бапларында месихиниң херекетлериниң сөйгүден дөрйәндигини, бу сөйгиниң хем Иса Месихе болан имандан ылхамланяндыгыны айдың ачып гөркезйәр.

Мазмуны

Саламлар ве дога-дилеглер.....	1:1-10
Павлусың ресуллык ыгтыярлыгы.....	1:11-2:21
Худайың мерхемети барадакы хош хабар.....	3:1-4:31
Месихиниң азатлыгы ве жогапкәрчилиги.....	5:1-6:10
Жемлеме.....	6:11-18

1-нжи бап

¹⁻²Мен, ресул Павлус ве янымдакы доганларымың әхлиси Галатядакы иманлылар йыгнагына шу хат билен догайы салам иберйәрис. Мени ресуллыга ынсанлар дәл-де, Иса Месих ве Оны өлүмден дирелден Ата Худай белледи. ³Атамыз Худайың ве Реббимиз Иса Месихиң мерхемети, парахатлыгы, гой, сизе яр болсун. ⁴Атамыз Худайың ырадасына гөрә, Реббимиз Иса бизи шу азгын дөвүрдән халас этмекчи болуп, гүнәлеримиз үчин Өзүни гурбан этди. ⁵Оңа әбедилик шан-шөхрат болсун! Омын!

Хош Хабар еке-тәкдир

⁶Мен Иса Месихиң мерхемети билен сизи чагыран Худайдан бейле тиз дәнип, башга бир «хош хабары» кабул эдишинизе өрән хайран галярын. ⁷Башга бир Хош Хабар ёкдур. Йөне кәбир адамлар сизи булашдырып, Месихиң Хош Хабарыны үйтгетжек болярлар. ⁸Эмма хатда биз я-да асмандан инен бир перишде сизе оң вагыз әден Хош Хабарымыздан башга бир «хош хабары» вагыз этсе, гой, нәлетли болсун! ⁹Бизиң сизе озал айданларымызы мен ене-де гайталаарын: кимдир бири сизе озал кабул әден Хош Хабарыңыздан башгасыны вагыз этсе, гой, лагнатлы болсун!

Павлусың вагыз әден Хош Хабары ынсандан дәлдир

¹⁰Шунлукда, мен кимиң гөвнүнден турмакчы болярин: адамларыңмы я-да Худайың? Эйсем мен адамлара яранжак боляринмы? Эгер мен адамлара яранмакчы болсадым, онда Месихиң хызматчысы болмаздым. ¹¹Эй, доганлар, сизиң шуны билмегинизи ислейәрин: мениң вагыз әден Хош Хабарым ынсандан дәлдир. ¹²Мен оны ынсандан кабул этмедим я-да өврнемедим. Маңа оны Иса Месихиң хут Өзи аян этди. ¹³Сиз мениң яху-дыларың дининдекәм яшан дурмушым барада эшиденсиниз: мен Худайың йыгнакларыны гүйчли ызарлап, олары ёк этмекчидим. ¹⁴Мен яхуды дең-душларымың көпүсиден яху-дыларың дининде дийсең илерләпдим. Ата-бабаларымызың дәп-дес-сурларыны сакламакда хем жуда ыхласлыдым. ¹⁵⁻¹⁶Эмма Худай мерхемет әдип, мени энеден догулманкам сайлап чагырды. Ол Хош Хабары кесеки миллетлере вагыз этмегим үчин, маңа Өз Оглуны аян этмеги макул билди. Шонда мен хич киме геңешмедим ¹⁷я-да менден өң ресул боланлары гөрмек үчин хатда Иерусалиме-де гитмедим. Мен Арабыстана гидип, сонра ене Дамаска доландым.

¹⁸Шондан үч йыл соң Петрус^а билен танышмак үчин Иерусалиме гидип, онуңкыда бирки хепде болдум. ¹⁹Шонда мен ол ерде Реббимиз Исаның иниси Якупдан башга ресулларың хич бирини гөрмедим. ²⁰Сизе язынларымың бары хакыкатдыгы бабатда мен Худайың өңүнде гүвә гечйәрин. ²¹Соңра мен Сирия ве Киликия себитлерине гитдим. ²²Иса Месихиң Яхудыя юрдундакы йыгнаклары мениң хут өзүм билен таныш дәлдилер. ²³Олар мен барада: «Бирвагт бизи ызарлап, ёк этмекчи болан иманыны инди өзи вагыз эдйәр» диен хабары эшидипдилер. ²⁴Олар Худайың мени өзгерденини гөрүп, Оны шөхратландырдылар.

2-нжи бап

Павлусың Иерусалиме икинжси сапары

¹Мен он дөрт йылдан Барнап билен ене-де Иерусалиме гитдим. Бу гезек бизиң билен Титус-да гитди. ²Мени ол ере Реббиң ылхамы алып барды. Иерусалимдәки йыгнакларың ёлбашчылары билен айратын душушып, олара кесеки миллетлере вагыз эдйән Хош Хабарымы беян этдим. Мен муны өңки-соңкы эденлеримиң бары пужа чыкаймасын дийип этдим. ³Олар болса янымдакы Титусы, хатда онуң грекдигине-де гарамаздан, оны сүннетленмәге межбур этмедилер. ⁴Сүннетленме меселеси кәбир догансумаклар зерарлы йүзе чыкыпды. Олар бизи гул этмек үчин, арамыза огрынча сүмлүп, Иса Месих аркалы алан азатлыгымызы гизлинликде аңтадылар. ⁵Эмма Хош Хабарың

хакыкаты сизиң билен галсын дийип, биз бу догансумаклара бир пурсат-да эглишик этмедик.

⁶Йыгнагың ёлбашчылары мениң вагыз эдйән Хош Хабарыма хич зат гошмадылар. (Олар ким болсалар-да, маңа пархы ёк, себәби Худай адамың даш кешбине гарамаяр!) ⁷Йыгнагың ёлбашчылары Хош Хабары яхудылар вагыз этмеклигиң Петруса берлиши ялы, маңа-да яхуды дәллере вагыз этмеклигиң берлендигини гөрдүлөр. ⁸Олар яхудылара ресуллык этмәге Петрусы беллән Худайың мени-де яхуды дәллере ресуллык этмәге беллендигине, ⁹маңа мерхемент берлендигине гөз етирдилер. Онсоң йыгнагың диреклери хасаплаган Якуп, Петрус ве Ёханна дагы маңа ве Барнаба доганлыгың нышаны хөкмүнде эллерини узатдылар. Мен Барнап билен яхуды дәллериң арасына, олар хем яхудыларың арасына гитмели дийип, өзара ылалашдык. ¹⁰Йөне олар мэтәчлик чекйән доганлары ятдан чыкарман, олара көмек этмегимизи хайыш этдилер. Мен хем муны бержай этмек үчин элимде барыны гайгырмадым.

Павлус Антакияда Петрусың ялңышыны дүзедйәр

¹¹Петрус Антиёха геленде, онуң гойберен ялңышыны ач-ачан йүзүне айдып, оңа гаршы чыкдым. ¹²Петрус Якубың иберен адамлары гелмеден озал, кесеки миллетлер билен бир сачак башында ийип-ичйәрди. Эмма шол адамлар геленде, Петрус сүннет эдилмеги үндейәнлерден горкуп, кесеки миллетлерден четлешип, олар билен гатнашыгы кесди. ¹³Онуң билен

^а 1:18 *Петрус* – грекче *Кенас*, бу Петрусың бейлеки ады.

бирликде бейлеки яхудылар хем икйүзлүлиге йүз урдулар, хатда Барнап хем оларың икйүзлүлигинден яңа догры ёлдан азашды. ¹⁴Мен оларың эдйән херекетлериниң Хош Хабарың хакыкатына лайык дёлдигини гөрдүм. Шонда мен хеммелериң өнүнде Петрусың йүзүне гелип, шейле дийдим: «Сен яхуды болсаң-да, яхудылар ялы яшамаярсың. Сен башга миллетлер ялы яшаярсың. Онсоң сен нәме үчин башга миллетлери яхудылар ялы яшамага межбур эдйәрсин? ¹⁵Биз аслымыз боюнча яхудыдырыс, гүнәли сайылян кесеки миллетлерден дёлдирис. ¹⁶Адам Мукаддес Кануны бержай этмек аркалы дөл-де, диңе Иса Месихе болан иманы аркалы акланяндыр. Муны хатда биз хем билйәрис. Шоңа гөрә-де, биз Мукаддес Кануны бержай этмек аркалы дөл-де, Иса Месихе болан иманымыз аркалы акланмак үчин, Оңа иман этдик. Чүнки Мукаддес Кануны бержай этмек аркалы хич ким акланян дёлдир. ¹⁷Мукаддес Канун бизи, ягны Месих аркалы акланмакчы болянлары хем гүнәли чыкарыр. Онда Месих гүнәниң гуллукчысы болярмы? Ёк, бу дүйбүнден бейле дөл! ¹⁸Мен канунчылык бинасыны йыкдым. Инди оны гайтадан дикелтсем, онда кануны бозяндыгымы өзүм тассыкляярын. ¹⁹Мукаддес Кануның өзи мени өлүме хөкүм этди. Шоңа гөрә-де, мен Мукаддес Канун үчин өли болуп, инди онуң гөзегчилигинде дёлдирин. Мен инди Худай үчин яшаяндырын. Мен Месих билен хача чүйлендим: ²⁰инди мен

дөл-де, мендәки Месих яшаяндыр. Бедендәки яшайшым болса Худайың Оглуна^а болан иманым аркалыдыр. Ол мени сөйүп, Өзүни мениң үчин гурбан этди. ²¹Мен Худайың мерхеметини инкәр этмейәрин. Чүнки Мукаддес Кануны бержай этмек аркалы акланып болян болсады, онда Месихиң өлүми бидерек боларды».

3-нжи бап

Канунчылыга доланмаң!

¹Эй, акмак галатялылар! Сизиң гөзүңизи ким баглады? Мен сизе Хош Хабары вагыз эденимде, хача чүйленен Иса Месихи хут өз гөзүңиз билен гөрйән ялыдыңыз ахырын! ²Мен сизден диңе бир зады сорамакчы: сиз Мукаддес Рухы Кануны бержай эдип алдыңызмы? Элбетде, ёк! Сиз Мукаддес Рухы эшиден Хош Хабарыңызга иман эдениңиз үчин алдыңыз. ³Сиз Мукаддес Рух билен башлап, инди де өз ынсан гүйжүңиз билен кәмил болжак боляңызмы? Эйсем сиз шейле акмакмы?! ⁴Эйсем башдан гечиренлериңизиң бары бидерек болядымыка? Вах, элбетде бидерек дөл! ⁵Худай сизе Өз Рухуны берип, араңызда көп гудратлары гөркезди. Ол булары Мукаддес Кануны бержай эдениңиз үчин дөл-де, Хош Хабары эшидип, оңа ынанандыгыңыз үчин этди.

Худай иман эденлери ялкаяр

⁶Гелиң, Ыбрайымы яда салалың: «Ыбрайым Худая иман этди ве Худай

^а **2:20 Худайың Оглы** – Көне Әхтде бу ат патышалар үчин уланыларды. Тәзе Әхтде болса бу ат Худай тарапындан сайланып-сечилен диймеги аңладяр. Сөзлүге серет.

оны догры хасаплады». ⁷Шоңа гөрә-де, шуны билип гоюң: иман эденлер Ыбрайымың хақыкы неслидир. ⁸Худай Ыбрайыма: «Әхли миллетлер сен аркалы ялканар» дийип, оңа илкибашда бушлапды. Мукаддес Язгыларың шу сөзлери Худайың миллетлери иманларына гөрә аклажакдыгыны овалдан хабар берипди. ⁹Шунлукда, иман эдйән хер кес иман гулы болан Ыбрайым билен биле ялканяндир. ¹⁰Эмма Мукаддес Кануны долы бержай этмелидир өйдүп, оңа даяннанлар нәлет астындадыр. Чүнки: «Бу Канун китабыны долы ерине етирмедик адама, гой, нәлет болсун!» дийип язылгыдыр. ¹¹Худайың хузурында хич ким Мукаддес Канун аркалы акланып билйән дәлдир. Бу месе-мәлим зат, себәби «догручыл иман аркалы яшар» дийип язылгыдыр. ¹²Мукаддес Кануны бержай этмек болса имана баглы дәлдир. Эмма «оны бержай эдйән адам аман галар». ¹³Месих Кануның ыглан эден нәлетини Өз үстүне алып, бизи шол нәлетден халас этди. Чүнки Төвратда: «агачдан асылан хер кес нәлетленендир» дийип язылгыдыр. ¹⁴Хава, Иса Месих буларың барыны Ыбрайыма берлен ялканышың Өзи аркалы башга миллетлере хем ййрамагы үчин, иман аркалы вада берлен Мукаддес Рухы алып билмегимиз үчин этди.

Рейбиң Ыбрайыма берен вадасы

¹⁵Эй, доганлар! Мен гүнделик дурмушдан бир мысал гетирейин: ынсанларың өзара ылалашып баглашан әхтини хич ким бозуп-да, оңа зат

гошуп-да билмейәр. ¹⁶Худай Ыбрайым билен әхт баглашды. Ол бу әхти бержай этжекдиги барада Ыбрайыма ве онуң неслине вада берди. Мукаддес Язгыларда «сениң несиллерине» дийип көпчүлик барада дәл-де, «сениң хут өз неслине» дийип, еке-тәк Бири барада вада берлендир. Бу хем Иса Месихдир. ¹⁷Шейлеликте, мен сизе шуны айтмакчы: дөрт йүз отуз йыл геченден соң берлен Мукаддес Канун бу әхти бозуп-да, Худайың вадасыны ятырып-да билйән дәлдир. ¹⁸Мирас канун боюнча дәл-де, вада боюнча берилйәндир. Худай бу мирасы Ыбрайыма пешгеш берди. Чүнки Худай оңа вада берипди.

Мукаддес Кануның мақсады

¹⁹Онда Мукаддес Канун нәмә герек болды? Ол гүнәниң нәмедигини гөркезмек үчин гошмача берлипди. Канун Худайың вадасы ве Ыбрайымың несли болан Месих гелйәнчә херекет этди. Бу Канун перишделер аркалы төвеллачы Мусаның гатнашмагында берлипди. ²⁰Еке-тәк бириниң болан еринде болса төвеллачы герек болмаяр. Худай хем еке-тәк боланы үчин, вадасыны төвеллачы аркалы дәл-де, гөнүден-гөни берипди. ²¹Диймек, Мукаддес Канун Худайың вадасына гаршы чыкяр-да?! Элбетде, әк! Йөне Канун бизе яшайыш берип билмейәр ахырын. Муңа гөрә, ол аркалы догрулыгы-да газанып билмейәрис. ²²Эмма Мукаддес Язгыларың ыглан этмегине гөрә, бизиң әхлимиз гүнәниң туссагларыдырыс. Худай болса бизе вада берен пешгешини Иса

3:8 Гчк 12:3; 18:18; 22:18. 3:10 Кан 27:26. 3:11 Хаб 2:4. 3:12 Лев 18:5.
3:13 Кан 21:23. 3:16 Гчк 12:7; 13:15; 24:7.

Месихе иман эдйәнимиз үчин бер-йәр. ²³Биз Иса Месихе иман этмезден өң Мукаддес Кануның гулудык, гележекки иман аян болянча, бу Кануның туссагыдык. ²⁴Шунлукда, биз иман аркалы акланып билер ялы, Мукаддес Канун Месих гелйәнчә, бизиң тербиечимиз болды. ²⁵Биз инди Иса Месихе иман эдйәрис. Шонуң үчинде, биз мундан бейләк Кануның гөзгчилигинде дәлдирис.

Сиз Худайың мирасдүшерисиңиз

²⁶Сизиң барыңыз Иса Месихе дегишли болуп, Оңа болан иманыңыз аркалы Худайың перзентлерисиңиз. ²⁷Чүнки сува чүмдүрилиш аркалы Иса Месих билен бириген сизиң барыңыз инди Оңа беслененсиңиз. ²⁸Инди яхуды дәл билен яхудының, гул билен эркин адамың, эркек билен аялың арасында хич бир парх ёкдур. Иса Месихе дегишли боланыңыз үчин, инди барыңыз бирсиңиз. ²⁹Эгер сиз Месихе дегишли болсаңыз, онда Ыбрайымың неслисиңиз ве берлен вада гөрә мирасдүшерисиңиз.

4-нжи бап

¹Мен сизе шуны хем айдайын: мирасдүшер тутуш мүлкүң хожайыны болса-да, чагалык дөврүнде гулдан хич тапавуды ёкдур. ²Ол атасының беллән вагтына ченли доландырыжының ве ынамдар адамларың гөзгчилигинде боляндыр. ³Биз хем чага ялы боланымызда, бу дүниәнің эсасы йөрелгелериниң гулудык. ⁴Эмма

белленилен вагт етип геленде, Худай Өз Оглуны иберди. Ол аялдан доглуп, Мукаддес Кануна лайыклыкда яшады. ⁵Буларың бары Мукаддес Кануның гулы болуп яшаянларың азат болмагы үчин, бизиң-де огуллыгың әхли хукукларыны алып билмегимиз үчин эдилди. ⁶Сиз огуллыга кабул эдилениңиз үчин, Худай Өзүни «Абба! ^a, Атам!» дийип чагырян Оглуның Рухуны бизиң йүреклеримизе ^b иберди. ⁷Шунлукда, сиз инди гул дәл-де, Худайың огулларысыңыз. Огул боланыңыз үчин, Худай сизи Өзүниң мирасдүшери эдйәндир ^c.

Павлус галатялылары гайгы-алада эдйәр

⁸Сиз өң Худайы танамаярдыңыз. Шол дөврүде сиз галп худайларың гулудыңыз. ⁹Инди болса сиз Худайы танаярсыңыз, догрусы, Худай тарапындан танальянсыңыз. Шундан соң сиз нәдип шол әжиз ве ярамаз йөрелгелере доланярсыңыз?! Я-да гайтадан оларың гулы болмак ислейәрсинизми? ¹⁰Сиз дини байрамлара: мукаддес гүнлере, Тәзе Ай байрамларына, пасыл байрамларына ве йыллара үнс берйәрсиниз ахырын! ¹¹Мен сиз бабатда улы алада галярын. Эйсем мениң зәхметим бидерек болаярмакка? ¹²Эй, доганларым, ялбарярын: мен ялы болун! Себәби мен хем сиз ялы боландырын. Сиз маңа хич нәхаклык этмединиз. ¹³Мен сизе илкибашда Хош Хабары сыркаккам вагыз эдендигим ядыңыздадыр. ¹⁴Шонда яравсызлыгым сизи

^a 4:6 *Абба* – арамейче бу сөз *Атам* диймеги аңладяр.

^b 4:6 *Бизиң йүреклеримизе* – кәбир голязмаларда *сизиң йүреклериңизе*.

^c 4:7 *Худай... эдйәндир* – бу жүмле кәбир голязмаларда *сиз Иса Месих аркалы Худайың мирасдүшерисиңиз* дийип душ гелйәр.

кын ягдая салса-да, сиз маңа эсгер-мезчилик этмэндиңиз^a, мени рет этмэндиңиз. Терсине, мени Худайың перишдеси ялы, Иса Месихиң хут Өзи ялы кабул эдипдиңиз. ¹⁵Инди ол шатлыгыңыза нәме болды? Мениң өзүм дири шаят ахырын: сиз элиңизден гелсе, өз гөзүңизи хем оюп, маңа бержекдиңиз-ә! ¹⁶Эйсем, мен сизе хакыкаты айдянлыгым үчин, инди душманыңыза өврүлэйдимми?

¹⁷Кэбир догансумаклар бетпәллерине эерип, сизи бизден айрып, өз тарапларына чекмәге жан эдйәрлер. Олар диңе өзлери бабатда ыхласлы болмагыңызы ислейәрлер. ¹⁸Ягшылык үчин диңе мен яныңыздакам дәл, эйсем хемише ыхласлы болмак ягшыдыр. ¹⁹Эй, эзиз балаларым! Сиз тә Иса Месихиң хәсиетлерине долы эе болянчаңыз, мен ене-де сизиң үчин догурма бургуларыны чекйән ялы болярын. ²⁰Вах, эдил шу вагт сизиң яныңызда болуп, әхеңими үйтгетседим! Себәби мен сизи шейле алада эдйәрин!

Хажар ве Сара

²¹Эй, Мукадес Кануна гөрә яшмакчы болянлар! Мен шуны сорамакчы: эйсем сиз Төвратда языланы билмейәнизми? ²²Төвратда Ыбрайымың ики оглуның боландыгы барада язылгыдыр. Оларың бири гырнак аялыңдан, бейлекиси болса азат аялыңданды. ²³Гырнакдан оглуның болмагы адаты бир затды. Эмма азат аялыңдан болан оглы берлен вада гөрә доглупды.

²⁴Бу ерде меңзетме бардыр. Ики аял ики әхтиң нышаныдыр. Бир әхт Синай дагында эдилип, Хажара меңзейәр. Себәби ол гул чагалары дүңйә индирйәр. ²⁵Хажар Арабыстандакы Синай дагыны аңладып, хәзирки Иерусалиме хем меңзейәр. Себәби ол чагалары билен гулчулыкдадыр. ²⁶Эмма гөклердәки Иерусалим азатдыр. Ол бизиң энемиздир. ²⁷Мукадес Язгыларда:

«Шатлан, эй, чага догмадык өнелгесиз,

бургуда болмадык, бегенчден айдым айт!

Чүнки өң терк эдилен аялың огуллары

әрли аялың огулларыңдан көп болар» – дийип язылгыдыр.

²⁸Эй, доганларым, инди сиз Ысхак ялы вада гөрә доглан огулларысыңыз. ²⁹Тен боюнча доглан огул Худайың Рухуның гүйжи аркалы доглан оглы ызарлап, она азар берипди. Хәзир хем шейледир. ³⁰Эмма Мукадес Язгылар нәме диййәр? «Гырнагы оглы билен биле чыкарып ков. Гырнагың оглы азат аялдан доглан огул билен мирасы пайлашмаз». ³¹Шунлукда, эй, доганларым, биз гырнагың чагалары дәл-де, азат аялың чагаларыдырыс.

5-нжи бап

Мукадес Канун аркалы акланжак болмаң!

¹Иса Месих бизи азат этмек үчин бошатды. Шонуң үчин-де берк

^a **4:14 Шонда яравсызлыгым... эсгермезчилик этмэндиңиз** – бу жүмле кэбир голязма-ларда *Шонда сиз бедендәки сынагымы эсгермезчилик этмэндиңиз* дийип душ гелйәр.

дурун^а, гулчулык боюнтырыгыны гайтадан салдырмаң. ²Гулак гоюң! Ине, мен, Павлус, сизе шуны диййэрин: эгер сиз өзүңизи сүннетлетмэге ёл берсеңиз, онда Месихиң эденлери сизин үчин көр көпүкдир. ³Өзүни сүннетлетмэге ёл берен хер бир адама мен ене-де бир гезек шуны мәлим эдйэрин: ол тутуш Мукаддес Кануны бержай этмэге борчлудыр. ⁴Эй, өзүни Мукаддес Канун аркалы акламакчы болянлар! Сиз Месихден айрылдыңыз, Худайың мерхементинден махрум болдуңыз. ⁵Биз болса Мукаддес Руха даянып, умыт баглаян акланмамыза иман билен гарашандырыс. ⁶Чүнки Иса Месихе дегишли боланларың арасында не сүннетлигиң, не де сүннетсизлигиң эхмиети бардыр. Диңе сөйгө даянн иман эхмиетлидир.

⁷Сиз шейле онат гадам урардыңыз ахырын. Сизи хакыката ынандырмажак болуп, ким сизиң гадамыңыз бадак салды? ⁸Сизи бу ынандырма чагырян Худайдан дэлдир! ⁹Ужыпсыз хамырмая тутуш хамыры туршадандыр. ¹⁰Сизиң башгача пикир этмежекдигиңиз бабатда Реб мени ынандыряр. Сизиң пикириңизи булашдырян ким болса болуберсин, ол өз жезасыны чекер. ¹¹Эй, доганларым! Эгер мен хениз-де сүннетленилмэни вагыз эдйөн болсам, онда мен нэме үчин ызарланяркам?! Эгер догрудан-да шейле болян болса, онда Исаның хачы бабатдакы вагзым бүдреме дашы болмазды. ¹²Сизи

булашдырян адамлар, гой, өз-өзлери ни дүйбүнден агта эдйесин!

Мукаддес Руха лайыктыкта яшаң!

¹³Эй, доганларым! Сиз азат болмага чагырылансыңыз. Йөне бу азатлыгыңызы ынсан хөвеслериңизи канагатландырмак үчин уланмаң. Гайтам, бирек-биреге сөйги билен хызмат эдиң. ¹⁴Чүнки тутуш Мукаддес Канун: «Якыныңы өзүңи сөйшүң ялы сөй» диен бир буйрукда жемленендир. ¹⁵Өгө болуң! Чүнки сиз бири-бириңизи «чейнемеги», «ювутмагы» бес этмесеңиз, бири-бириңизи ёк эдерсиңиз. ¹⁶Сизе шуны айдасым гелйэр: Мукаддес Рухуң йөрөлгесинден йөрөң. Шонда сиз ынсан хөвеслерине эермерсиңиз. ¹⁷Чүнки ынсан хөвеслери Мукаддес Руха гаршыдыр; Мукаддес Рух хем ынсан хөвеслери не гаршыдыр. Олар бири-бири билен хич оңушмаярлар. Шонуң үчин-де, сиз өз ислөн задыңызы эдип билмейэрсиниз. ¹⁸Эмма сиз Мукаддес Руха эерйөн болсаңыз, Кануна гөрэ яшамага борчлы дэлсиңиз.

¹⁹Ынсан хөвеслериниң нетижеси беллидир. Олар зынахорлык, харамлык ве азгынлыкдыр; ²⁰бутпаразлык ве дога-жадыгөйликдир; йигренч, агзалалык, гөриплик, гахар, бөсдешлик, жедел, бөлүнишик ²¹ве бахыллык; серхошлык^б, азгынлык мейлислери ве шуна меңзеш затлардыр. Мен сизе өң дуйдурышым ялы, ене-де бир гезек дуйдурыян: кимде-ким шулар

^а **5:1** *Иса Месих... дуруң* – бу жүмле кэбир голязмаларда *Иса Месихиң бизе берен азатлыгында дуруң* дийип душ гелйэр.

^б **5:21** Кэбир голязмаларда *ганхорлык* диен сөз хем бар.

ялы яшаян болса, Худайың Шалыгыны мирас алмаз.

²²Мукаддес Рухуң мивелери болса шулардыр: сөйги, шатлык, парахатлык, сабырлылык, мэхрибанлык, ягшылык, садыклык, ²³юмшаклык, өзүңе эрк эдип билмеклик. Бу затлара гаршы чыкян канун ёкдур. ²⁴Иса Месихе дегишли боланлар өз ынсан хөвеслерини ве жошгунларыны хача чүйлэндирилер. ²⁵Мукаддес Рух бизе тэзе яшайыш берйэр. Шоңа гөрэ-де, гелиң Оңа эерелиң. ²⁶Шөхратпараз болмалың, бири-биримизи гахарландырмалың, бири-биримизе гөриплик этмәлиң.

6-нжы бап

Бири-бириңизе ярдам бериң

¹Шунлукда, эй, доганлар, эгер кимдир бири гүнәниң торуна дүшөн болса, сиз, ягны Руха гөрэ яшаянлар, оны юмшаклык билен догры ёла гетириң. Эмма сынага дүшмез ялы, өзүңизе-де гөзегчилик эдиң. ²Бири-бириңизе хемайткэр болуң. Шейле этсеңиз, Месихиң кануныны бержай этдигиңиз болар. ³Эмма кимдир бири хич болуп-да, өзүңе нәмедириң өйтсе, ол өзүни алдаяндыр. ⁴⁻⁵Хер ким өз эдйән херекетлерини дерңесин. Хер кес өзүңе дүшөн йүки өзи гөтерсин. Шонда ол өзүни башгалар билен деңешдирмезден, өзүңе гуванып билер. ⁶Шунлукда, сөз аркалы өвүт алян адам оңа өвүт берйән билен эхли ягшы затларыны пайлашсын. ⁷Өз-өзүңизи алдаман: Худай Өзүни яңсыладян дәлдир. Адам нәме эксе, шоны хем оряндыр. ⁸Өз хөвеслерини канагатландырмак ислейән өзүни вейран эдер.

Эмма Мукаддес Рухы канагатландырмак ислейән бакы яшайшы алар. ⁹Ягшылык этмекде ядамалың. Эгер рухдан дүшмесек, өз вагтында орарыс. ¹⁰Шоңа гөрэ-де, хениз вагтымыз барка, хеммелере, айратын-да имандакы доганларымыза ягшылык эделиң.

Сүннетлилик дәл-де, тэзе ярадылыш важсындыр

¹¹Ине, сизе өз элимиң шейле улы харплар билен язаныны гөрүң!

¹²Тенде оңат гөрнеси гелиәнлер сизи сүннетленмәге межбур эдйэрлер. Олар Месихиң хачы себәпли ызарланмакдан горкуп шейле эдйэрлер. ¹³Эмма сүннетленмәниң тарапдарларының өзлери-де Мукаддес Кануны бержай эдйән дәлдир. Олар сизиң сүннетлидигиңиз бабатда магтанмак үчин, сизи сүннетлетжек болярлар. ¹⁴Мен болса Реббимиз Иса Месихиң хачындан башга зат бабатда асла магтанасым гелмейэр. Шу хач аркалы мен бу дүңйә үчин, бу дүңйә-де мениң үчин өлүдир. ¹⁵Чүнки не сүннетлигиң ^а, не-де сүннетсизлигиң эхмиети бардыр. Диңе тэзе ярадылыш эхмиетлидир. ¹⁶Худайың Ысрайыл халкына, ягны шу дүзгүни бержай эдйәнлериң барына парахатлык билен мерхемет яр болсун!

¹⁷Мундан бейләк хич ким маңа шу затлар бабатда азар бермесин! Себәби мениң беденимде Иса Месихе дегишлидигими гөркезйән яра ызлары бардыр.

¹⁸Эй, доганларым! Гой, Реббимиз Иса Месихиң мерхемети сизе яр болсун. Омын!

^а 6:15 Чүнки не сүннетлигиң – кәбир голязмаларда Чүнки Иса Месихе дегишли боланларың арасында не сүннетлигиң.